

पाहिजेत

महाराष्ट्रातील निर्भेद आणि निष्पक्ष दैनिक महिला संवाद या वृत्तपत्रासाठी पुणे जिल्ह्यातील सर्व तालुक्यात प्रतिनिधी पाहिजेत इच्छुकांनी खालील प्रत्यावर अथवा क्रमांकावर संपर्क साधावा.

अनंत पार्क काळेवाडी रोड
राहटणी धनगर बाबा मंदिरा
जवळ पुणे शहर पुणे-४३१००३

संपर्क - 9168567111

वरील क्रमांकावर बायोडाटा पाठवावा

थोडक्यात...

मुंबईत विबट्याचा शिरकाव:
मालाडमधील सोसायटीत दहशत



मुंबई । प्रतिनिधी

गेल्या काही महिन्यांपासून राज्यातील वेगवेगळ्या भागात विबट्याने घुमाकूळ घातल्याचे समोर आले होते. विबट्याच्या हल्ल्यात काही नागरिकांसह अनेक पाळीव प्राण्यांचा मृत्यू झाल्याचे समोर आले होते. अशातच आता शहरी भागातही विबट्याने शिरकाव केल्याचे समोर आहे. राजधानी मुंबईतील मालाड पूर्व भागात विबट्या आढळला आहे. एका रहिवासी सोसायटीमध्ये विबट्या दिसल्याने नागरिकांमध्ये भीतीचे वातावरण निर्माण झाले आहे. याबाबत सविस्तर माहिती जाणून घेऊयात.

मुंबईच्या मालाड पूर्व भागातील रूहेजा हाइड्स सोसायटीमध्ये विबट्या दिसल्याने परिसरात दहशतीचे वातावरण निर्माण झाले आहे. पहाटे सुमारे ३ ते ४ वाजण्याच्या दरम्यान सोसायटीच्या डी विंग परिसरात लावलेल्या सीसीटीव्ही कॅमेऱ्यांमध्ये एक विबट्या फिरताना दिसला. फुटेजमध्ये विबट्या पाकिंग परिसरात फिरताना स्पष्टपणे दिसत असून, त्यामुळे रहिवाशांच्या सुरक्षेबाबत गंभीर चिंता निर्माण झाली आहे. यावर लवकरात लवकर उपाययोजना करणे गरजेचे आहे.

सोसायटीतील रहिवासी विजयकुमार एन. बोरा यांनी सांगितले की, या भागात विबट्या दिसण्याची ही पहिलीच वेळ नाही. यापूर्वीही अशा घटना घडल्या आहेत, त्यामुळे स्थानिकांमध्ये भीतीचे वातावरण आहे. विबट्याच्या वारंवार वावरामुळे विशेषतः लहान मुले, ज्येष्ठ नागरिक आणि पाळीव प्राण्यांच्या सुरक्षेबाबत लोक चिंतित आहेत.

रहिवाशांनी प्रशासन आणि वन विभागाकडे तात्काळ विबट्याचा बंदोबस्त करण्याची मागणी केली आहे. तसेच कोणतीही अप्रिय घटना टाळण्यासाठी स्थानिकांमध्ये जनजागृती करण्याची गरज असल्याचेही समोर आले आहे. समोर आलेल्या माहितीनुसार याआधीही या सोसायटीमध्ये विबट्याचा वावर पहायला मिळाला होता. त्यामुळे सोसायटीतील लहान मुले, ज्येष्ठ नागरिक आणि पाळीव प्राण्यांच्या सुरक्षेबाबत रहिवाशांमध्ये चिंता निर्माण झाली आहे. पहाटेच्या वेळेस विबट्या दिसल्याने परिसरातील नागरिकांनी रात्री व पहाटे बाहेर पडताना सतर्क राहण्याचे आवाहन करण्यात आले आहे.

जाहिर प्रगटन

फक्त 300 रुपयात

दैनिक महिला संवाद मध्ये घोषणा जाहिराती

आणि पॅनल जाहिराती अगदी स्वस्तात घापून मिळतील.

जाहिर प्रगटन, पाहिजेत, जन्मतारीख बदल, नावात बदल,

मातृमता हस्तांतरण, स्वदेशी-किरी व स्वस्त्याच्या यादीत घेवा

जाहिराती केवळ 300 रुपयात प्रसिध्द केल्या जातील..

इच्छुकांनी आजच

या नंबरवर संपर्क साधावा.

9168567111

दुसऱ्या लग्नासाठी चिमुकल्याची हत्या

मातृत्याला काळिमा; बाळाला आपटून मारून विहिरीत फेकलं

पुणे । प्रतिनिधी

राज्यात गेल्या काही काळापासून गुन्हांच्या घटना प्रचंड वाढल्या असून पुण्यातील शिरूर येथे तर मनाचा धरकाप उडवणारी भयानक घटना घडली आहे. देवाचं दुसरं स्वरूप मानल्या जाणाऱ्या आईने, आपल्या पोटच्या गोळ्याची, अवघ्या ११ महिन्यांच्या मुलाची निर्घृणपणे हत्या केल्याचा प्रकार उघडकीस आलाय. दुसरा चांगला नवरा करायचा म्हणून ११ महिन्यांच्या बाळाचा आईनेच खून केला.

शिरूर तालुक्यात घडलेल्या या दुर्दैवी घटनेमुळे माणूसकीला अक्षरशः काळीमा फासलेला असून यामुळे सर्वच लोक चक्रावले आहेत. एखादी आई एवढी निष्ठूर कशी होऊ शकते, हाच प्रश्न सध्या सर्वांच्या मनात आहे. मयत मुलाचे वडील रवींद्र अशोक पवार यांनी रंजणगाव पोलीस स्टेशन मध्ये तक्रार दिली. या

खूपकरणी पूजा रवींद्र पवार या आईला आरोपी म्हणून अटक करण्यात आली आहे.

पुणे जिल्ह्यातील शिरूर तालुक्यात हा भयानक प्रकार घडला. आरोपी महिला ही कोकण मुरुड येथून फिरून आली होती. मात्र ११ महिन्यांच्या मुलगा, कु. यश रवींद्र पवार हा नेहमी किरकिर करायचा, रडायचा. यामुळे आरोपी पूजाने घरातून कुठेही निघून जायचं टरवलं.

तिथे गेल्यावर दुसरा चांगला नवरा पाहून लग्न करावं असा तिचा प्लान होता, मात्र आपण जर आपल्या लहान मुलाला सोबत घेऊन गेलो, तर कोणीही पाहणार नाही, आपल्याशी कोणीच लग्न करणार नाही आ विचार तिच्या मनात आला. आणि त्यामुळेच या मार्गातून मुलाला दूर करण्यासाठी तिने त्याचा काटा काढण्याचा कट रचला.

त्यानंतर आरोपी महिला पूजा हिने तिच्या पोटच्या गोळ्याची, अवघ्या ११ महिन्यांच्या मुलाची हत्या केली. तिने तिच्या लहान मुलाचं, यशचं डोकं हे सिमेंटच्या ओट्यावर आपटलं आणि त्याचा खून केला, अशी कबुली तिने दिली. एवढंच नव्हे तर या बद्दल कोणालाही कळू नये, गुन्हा उघडकीस येऊन नये, तो लपवण्यासाठी म्हणून तिने तिच्या मुलाचा मृतदेह एका बॅगेत भरला. आणि नंतर तिने ती बॅग शेतातील एका विहिरीत टाकून दिली. अशी धक्कादायक माहिती समोर आली आहे.

जन्मदात्या आईकडूनच एवढा अमानुष प्रकार घडल्याने नागरिक संतापले असून लहान मुलाच्या



मृत्युमुळे हळहळ व्यक्त होत आहे. याप्रकरणी मयत मुलाचे वडील रवींद्र अशोक पवार यांनी रंजणगाव पोलीस स्टेशन मध्ये तक्रार दिली होती, पोलिसांनी आरोपी आईला अटक केली असून पुढील तपास सुरू आहे.

जळगावात शेतकऱ्यांवर लाठीचार्ज

'आम्ही चोर नव्हतो!' - लाठीचार्जानंतर शेतकऱ्यांचा आक्रोश

जळगाव । प्रतिनिधी

भडगाव शेतकरी संघात ज्वारी खरेदीसाठी एमएसपीअंतर्गत ऑनलाईन नोंदणी टोकन वाटपावेळी मोठी गर्दी उमळल्याने गोंधळाचे वातावरण निर्माण झाले होते. यावेळी पोलिसांनी (झेश्रळलश) कोणताही विचार न करता थेट लाठीचार्ज केल्याचा गंभीर आरोप शेतकऱ्यांनी केला आहे. या घटनेत तीन ते चार शेतकरी जखमी झाले असून, त्यांच्यावर जळगाव जिल्हा रुग्णालयात उपचार सुरू आहेत. माझे वडील रात्रीपासून उपाशीपोटी रांगेत उभे होते, त्यांना इतका मार लागला की भडगाव ते जळगावपर्यंत रक्त थांबत नव्हते, असे म्हणत शेतकऱ्यांच्या मुलीने घडलेल्या घटनेवर संताप व्यक्त केला आहे.

शेतकऱ्यांची ज्वारी, गहू पिकांची काढणी झाली असून बाजारात नव्याने ज्वारी येत आहे. त्यामुळे, शेतकरी बांधवही बाजार समिती आणि खरेदी केंद्रांवर गर्दी करून आपलं पीक विक्रीसाठी उपलब्ध करत आहेत.



त्यासाठी, आवश्यक ती शासकीय नोंदणी करण्यासाठी गर्दी होत आहे. मात्र, या गर्दीसाठी योग्य नियोजन करण्याऐवजी पोलिसांकडून शेतकऱ्यांना काठीने मारहाण करण्यात आली. या घटनेनंतर शेतकरी आणि शेतकरी संघटनांनी संताप व्यक्त करत पोलिसांवर कारवाईची मागणी केली आहे. पोलिसांच्या लाठीचार्जामध्ये एका शेतकऱ्याच्या डोक्याला आणि पाठीला मार लागल्याची माहिती समोर आली आहे. जखमी शेतकरी संजय शांताराम पाटील यांनी संतप्त प्रतिक्रिया देताना म्हटले, आम्ही काही चोर नव्हतो, आम्ही आमच्या पिकाच्या विक्रीसाठी नोंदणी करण्यासाठी आलो होतो.

पोलिसांनी योग्य नियोजन करण्याऐवजी आमच्यावर लाठीचार्ज केला, असा आरोप त्यांनी केला. तर, शेतकरी पाटील यांची मुलगी राधिका पाटील हिनेही तीव्र संताप व्यक्त केला आहे. माझे वडील रात्रीपासून उपाशीपोटी रांगेत उभे होते. त्यांना इतका मार लागला की भडगाव ते जळगावपर्यंत रक्त थांबत नव्हते.

पोलिसांचे काम संरक्षणाचे आहे, मारहाणीचे नाही. आम्ही याबरोबर कायदेशीर लढाई लढणार, असा संताप राधिकांनी व्यक्त केला. या घटनेमुळे शेतकरी वर्गात संतापाची लाट उमळली असून, संपूर्ण परिसरात तणावाचे वातावरण निर्माण झाले आहे.

वडिलांनीच पत्नी व ८ वर्षांच्या मुलीची निर्घृण हत्या

धाराशिव । प्रतिनिधी

राज्यातील गुन्हेगारीच्या घटनांत सातत्याने वाढ होत असल्याचं चित्र पाहयला मिळत असून नोंद देत जिल्हात आठवडाभरात ४ ते ५ खूनांच्या घटना घडल्या आहेत. दुसरीकडे कौटुंबिक हिंसाचार आणि घरगुती वादावरूनही जीवघेण्या घटना घडत आहेत. धाराशिवच्या उमरगा तालुक्यातील बेरडवाडी येथील अशीच एक धक्कादायक घटना समोर आली आहे. स्वतःच्या पत्नी आणि अवघ्या ८ वर्षांच्या मुलीची वडिलांकडूनच कुन्हाडीने वार करून निर्घृण हत्या करण्यात आली आहे. या घटनेनं सर्वत्र हळहळ व्यक्त होत असून बाप-लेकीच्या नात्याला काळिमा फासल्याची भावना व्यक्त होत आहे. विशेष म्हणजे आरोपी स्वतःहून पोलिसात हजर होत गुन्हाची कबुली



दिली. या घटनेमुळे परिसरात मोठी खळबळ उडाली आहे. अजित वासुदेव असे आरोपी वडिलांचे नाव असून लिंबाबाई अजित वासुदेव आणि त्यांची ८ वर्षीय मुलगी मानसीची निर्घृण हत्या करण्यात आली आहे. या हत्याकांडांच्या घटनेमागील नेमके कारण अद्याप स्पष्ट झाले नसून पोलिसांकडून सखोल तपास सुरू आहे. मात्र, आरोपी स्वतःहून मुरुम पोलीस ठाण्यात हजर झाला आणि त्याने केलेल्या गुन्हाची कबुली दिली. आरोपीच्या कबुलीनंतर पोलिसांनी तातडीने घटनास्थळी

धाव घेत पंचनामा सुरू केलाय. पुणे (झीपश) जिल्ह्यातील शिरूर तालुक्यातून माणूसकीला काळीमा फासणारी एक अत्यंत धक्कादायक घटना समोर आली आहे. शिरूर तालुक्यातील भांबडें गावात एका निर्दयी आईने आपल्या अवघ्या ११ महिन्यांच्या पोटच्या मुलाची सिमेंटच्या ओट्यावर आपटून हत्या केली. धक्कादायक म्हणजे, पुरावा नष्ट करण्यासाठी तिने चिमुरड्याचा मृतदेह बॅगेत दगड भरून विहिरीत फेकून दिला. मात्र, रंजणगाव पोलिसांनी अवघ्या काही तासांत या क्रूर घटनेचा पर्दाफाश केला आहे.

खेळण्यांत दहशतीचा कट! मुंबई-दिल्लीत मोठा हल्ला टळला

टाँय कार बॉम्ब प्लॅन उघड; मुंबईत दहशतीचा गेम प्लॅन उधळला

मुंबई । प्रतिनिधी

मुंबई पोलिसांनी अत्यंत गोपनीय माहितीच्या आधारे मोठी कारवाई करत शहरात घातपात घडवण्याचा कट उधळून लावला आहे. जप्त करण्यात आलेल्या खेळण्यांमध्ये संशयास्पद वस्तू आढळल्या असून, फॉरेंसिक टीमद्वारे त्यांची तपासणी केली जात आहे. याप्रकरणी पोलिसांनी काही जणांना ताब्यात घेतले असून अधिक तपास सुरू आहे.

दिल्ली पोलिसांनी केलेल्या ताज्या दहशतवादी कारवाईमुळे भारताच्या सुरक्षा क्षेत्रात एक बदल दिसून आला आहे, जिथे युद्धभूमी डिजिटल आहे, भरती तरण आहेत आणि साधने लहान आणि स्वस्त आहेत. दिल्ली पोलिसांच्या स्पेशल सेलच्या पथकाने रविवारी मुंबईतील कुर्ला आणि खडवली

येथून दोन संशयितांना अटक केली. या अटकेमुळे केवळ एक मॉड्यूल उघड झाले नाही, तर एक पद्धत उघडकीस आली: ऑनलाईन कट्टरतावाद, टेलिग्रामसारख्या एन्क्रिप्टेड प्लॅटफॉर्मद्वारे संप्रेषण आणि खेळण्यांच्या कारसारख्या दैनंदिन वस्तूंचा वापर करून बनविलेले बॉम्ब. आयईडी (इम्प्रोवाइज्ड एक्सप्लोझिव्ह डिव्हाइसेस) तैनात करण्यासाठी रिमोट-नियंत्रित खेळण्यांचा विचार केला जात असल्याचे तपासकऱ्यांचे म्हणणे आहे.

अटक करण्यात आलेले लोक पाकिस्तानस्थित जैश-ए-मोहम्मद (जेईएम) शी संबंध असलेल्या आयएसआयएस-प्रेरित मॉड्यूलचा भाग असल्याचे सांगितले जात आहे. मोसाब अहमद उर्फ कलाम, मोहम्मद हमद, कामरान उर्फ सोनू या मोज आणि

बडा इम्रान या संशयितांकडून चॅट आणि डिजिटल अकाउंट्ससारखे आक्षेपाई साहित्य जप्त करण्यात आले आहे. हे संशयित मिशन खिलाफत आणि सोल्जर्स ऑफ जिहाद सारख्या ऑनलाईन गुप्तचर सक्रिय होते आणि तपास करणाऱ्या अधिकाऱ्यांचे म्हणणे आहे की हा गट खेळण्यांच्या कारचा वापर करून दिल्ली आणि मुंबईत हल्ले करण्याच्या प्रक्रियेत होता.

पोलिसांचे म्हणणे आहे की आरोपी जवळजवळ पूर्णपणे ऑनलाईन कट्टरपंथी होते. टेलिग्रामसारख्या प्लॅटफॉर्मचा वापर हॅडलरद्वारे केला जात होता, जे बऱ्याचदा परदेशात सुरक्षित आश्रयस्थानांमध्ये असतात किंवा संघर्ष क्षेत्रातून काम



करतात- ऑपरेटिव्हची भरती करण्यासाठी, त्यांना शिकवण्यासाठी आणि मार्गदर्शन करण्यासाठी, त्यांना कधीही न भेटता. या प्रकरणात, अबू हुफीझा नावाच्या एका व्यक्तीने इस्लामिक स्टेटमध्ये भरती करणारा म्हणून काम केले आणि जैश-ए-मोहम्मदशी संबंध ठेवले. आणि संपूर्ण दहशतवादी यंत्रणेचा

सर्वात चिंताजनक घटक म्हणजे भरतीचे वय आणि प्रोफाइल. अधिकाऱ्यांनी दिलेल्या माहितीनुसार, या भरती झालेल्यांपैकी बहुतेक किशोरवयीन आहेत, मुंबईतील किमान चार ते पाच अल्पवयीन मुले आता आयएसआयएसच्या प्रचाराच्या संशयावरून चौकशीच्या खाली आहेत.

हे पूर्वीच्या पॅटर्नपेक्षा एक मोठे प्रस्थान चिन्हांकित करते. पूर्वी, दहशतवादी मॉड्यूलस प्रत्यक्ष नेटवर्क, सीमेपलीकडील घुसखोरी, वैचारिक प्रशिक्षण शिबिरे इत्यादींवर अवलंबून होते, परंतु नवीन मॉडेल मोठ्या प्रमाणात आभासी आणि शांत आहे.

दैनिक
महिला संवाद
एक विश्वासाचे नाते..

नियमित वाचा दैनिक महिला संवाद...

www.mahilasanvad.com | mahilasanvad11@gmail.com

संपादकीय...

समाजासाठी धोक्याची घंटा

राज्यात गेल्या काही काळात गुन्हेगारीच्या घटना चिंताजनकरीत्या वाढताना दिसत आहेत. त्यातही पुणे जिल्ह्यातील शिरूर येथे घडलेली ११ महिन्यांच्या निष्पाप बालकाची हत्या ही घटना मन सुन्न करणारी आहे. देवतुल्य मानल्या जाणाऱ्या आईनेच आपल्या लेकराचा जीव घेणे, ही केवळ गुन्हेगारी घटना नसून समाजाच्या नैतिकतेवरच मोठा प्रश्नचिन्ह निर्माण करणारी बाब आहे. आई ही प्रेम, माया आणि त्याग यांची मूर्ती मानली जाते. मात्र या घटनेत त्या सर्व मूल्यांना तिलाजली दिल्याचे दिसून येते. वैयक्तिक स्वार्थ, स्वतःचे आयुष्य पुन्हा उभे करण्याची इच्छा किंवा मानसिक असंतुलन - कारण काहीही असो, एका निष्पाप जीवाची हत्या कोणत्याही परिस्थितीत योग्य ठरू शकत नाही. या घटनेमुळे आई या नात्यावरील विश्वासालाही धक्का बसला आहे. या प्रकरणातून समाजातील काही गंभीर प्रश्न समोर येतात. कुटुंबव्यवस्थेतील ताणतणाव, मानसिक आरोग्याकडे होणारे दुर्लक्ष, महिलांवर असलेले सामाजिक दबाव, आणि योग्य समुपदेशनाचा अभाव - हे सर्व घटक अशा टोकाच्या निर्णयामागे कारणीभूत ठरू शकतात. अनेकदा अशा परिस्थितीत असलेल्या व्यक्तींना वेळेवर आधार, मार्गदर्शन किंवा मानसिक आरोग्याची मदत मिळत नाही, आणि त्याचे परिणाम अत्यंत भयानक स्वरूपात समोर येतात. याचबरोबर कायद्याची भीती आणि समाजातील मूल्यव्यवस्था यांचा न्हासही या घटनेतून अधोरेखित होतो. गुन्हा लपवण्यासाठी मृतदेहाची विल्हेवाट लावण्याचा प्रयत्न, ही थरारक बाब आहे. त्यामुळे अशा गुन्हांना आळा घालण्यासाठी कठोर कारवाईसोबतच समाजप्रबोधनही तितकेच आवश्यक आहे. आज गरज आहे ती संवेदनशील समाज निर्माण करण्याची. कुटुंबात संवाद वाढवणे, मानसिक आरोग्याबाबत जागरूकता निर्माण करणे, आणि संकटात सापडलेल्या व्यक्तींना वेळेवर मदत उपलब्ध करून देणे - या गोष्टींवर भर दिला पाहिजे. विशेषतः महिलांसाठी समुपदेशन केंद्रे, सहाय्य हेल्पलाईन आणि सामाजिक आधारव्यवस्था अधिक सक्षम करणे गरजेचे आहे. शिरूर येथील ही घटना केवळ एक गुन्हा नाही, तर समाजासाठी एक गंभीर इशारा आहे. जर आपण यापासून योग्य धडा घेतला नाही, तर अशा घटना पुन्हा घडण्याची भीती नाकारता येणार नाही. त्यामुळे शासन, प्रशासन आणि समाज - तिन्ही स्तरांवर सजगता आणि जबाबदारीची भावना निर्माण होणे हीच काळाची गरज आहे.

कोयना दौलत डोंगरी महोत्सव काळाची गरज - उपमुख्यमंत्री एकनाथ शिंदे

सातारा | प्रतिनिधी

सातारा जिल्हा हा निसर्गरम्य आणि ऐतिहासिक वारसा लाभलेला जिल्हा आहे. या जिल्ह्याला राष्ट्रीय आणि आंतरराष्ट्रीय नकाशावर मानाचे स्थान मिळवून देण्यासाठी शासन कटिबद्ध असून, सातारा जिल्ह्याला 'पर्यटन हब' बनविण्यासाठी आणि स्थानिक भूमिपुत्रांना स्थानिक ठिकाणीच काम मिळवून देण्यासाठी शासन कटिबद्ध आहे, असे प्रतिपादन उपमुख्यमंत्री एकनाथ शिंदे यांनी केले.

कोयना दौलत डोंगरी महोत्सवाचा सांगता समारंभ उपमुख्यमंत्री एकनाथ शिंदे यांच्या उपस्थितीत पार पडला. यावेळी कोयना नदीवरील सांगवड येथील मोठ्या पुलाचे, दौलतनगर येथील शिवदौलत स्टेडियम व महाराष्ट्र दौलत लोकनेते बाळासाहेब देसाई शताब्दी स्मारक येथील संगीत कारंजे व लेझर शो, तसेच स्व. शिवाजीराव देसाई स्मृतिभवनाचे उद्घाटन करण्यात आले. याचबरोबर पापड येथील दूरदृश्यप्रणालीद्वारे जल पर्यटन केंद्राचेही उद्घाटनही करण्यात आले. यावेळी पालकमंत्री शंभूराज देसाई, जिल्हाधिकारी संतोष पाटील, मुख्य कार्यकारी अधिकारी याशनी नागराज, प्रभारी पोलीस अधीक्षक वैशाली कडुकर, पर्यटन विभागाचे संचालक बी. एन. पाटील, व्यवस्थापक निलेश घटने, सार्वजनिक बांधकाम विभागाचे अधीक्षक अभियंता संतोष रोकडे, मोरणा शिक्षण संस्थेचे अध्यक्ष रविजय देसाई, लोकनेते बाळासाहेब सहकारी साखर कारखान्याचे चेअरमन यशराज देसाई, आदी मान्यवर उपस्थित होते.

उपमुख्यमंत्री शिंदे म्हणाले, पर्यटन विकासासाठी व महाबळेश्वरवरील पर्यटकांचा ताण कमी करण्यासाठी आणि स्थानिकांना रोजगाराच्या संधी उपलब्ध करून देण्यासाठी 'नवीन महाबळेश्वर' विकसित केले जात आहे.



यामुळे स्थानिकांच्या जमिनींना चांगला भाव मिळेल आणि पर्यटनाला मोठी चालना मिळेल. डिसेंबर-जानेवारीमध्ये कोयना बँकवॉटर फेस्टिवलचे आयोजन केले जाणार आहे. हा महोत्सव जागतिक दर्जाचा करण्यासाठी शासन प्रयत्नशील आहे.

शहरांमध्ये नेहमीच मोठमोठे सांस्कृतिक महोत्सव होत असतात पण डोंगरी भागात राहणाऱ्या दुर्गम दऱ्याखोऱ्यात राहणाऱ्या कष्टकरी शेतकरी बांधवांना कोयना दौलत डोंगरी महोत्सवासारख्या महोत्सवांमधून सांस्कृतिक मेजवानी दिली जात आहे. यामध्ये भजन कीर्तन, लावणी, पोवाडा, खाद्य जत्रा याबरोबरच पॅराग्लायडिंग, सी-प्लेन राईड आणि स्कूबा डायविंग यासारख्या साहसी खेळांना चालना दिली जात आहे. यातून अनेक कलाकारांना देखील व्यासपीठ मिळत आहे.

वासोटा आणि इतर महत्त्वाच्या पर्यटन स्थळांसाठी अर्थसंकल्पात रोपवे मंजूर करण्यात आला आहे. दर्जेदार पायाभूत सुविधा आणि कनेक्टिव्हिटीसाठी पुलांची उभारणी केली जात

आहे. यामध्ये कोयना नदीवर तापोळा आणि आपटी येथे मोठे पूल बांधले जात आहेत. ज्यामुळे दुर्गम भागातील १०५ गावे जोडली जातील आणि पश्चिम महाराष्ट्र व कोकण यांच्यातील संपर्क अधिक सुलभ होईल.

उपमुख्यमंत्री शिंदे म्हणाले, शेतकरी आणि युवकांसाठी योजना क्लस्टर शेती उपक्रम राबविला जात आहे. जेणेकरून कमी जमीन असलेल्या शेतकऱ्यांनाही आधुनिक तंत्रज्ञानाचा लाभ घेता येईल. बांबूला आता 'गवत' वर्गात समाविष्ट केल्याने त्याच्या लागवडीसाठी मर्यादातून अनुदान दिले जात आहे. सातारा जिल्ह्यात सुमारे ८,००० एकरवर बांबू लागवडीसाठी शेतकऱ्यांनी संमती दिली आहे. बोंडारवाडी धरणच्या कामाला चालना देण्यात येईल, सातारा एमआयडीसी मध्ये चांगले उद्योग आणण्यासाठी प्रयत्न केले जातील, 'गाळमुक्त धरण, गाळयुक्त शिवार' ही योजनाही प्राधान्याने राबविली जाईल असेही ते यावेळी म्हणाले. आपली बांधिलकी सर्वसामान्य लोकांशी आहे त्यातूनच मुख्यमंत्री लाडकी वहीण योजनेचा

जन्म झाला आहे असे सांगून उपमुख्यमंत्री शिंदे यांनी ही योजना कोणत्याही परिस्थितीत बंद होणार नाही, अशी ग्वाही दिली. ई-केवायसीसाठी एक महिन्याची मुदतवाढ देण्यात आली आहे.

शेतकरी सन्मान: 'नमो शेतकरी सन्मान योजने'द्वारे शेतकऱ्यांना वार्षिक १२,००० रुपये (केंद्र व राज्य सरकार मिळून) दिले जात आहेत. लोकांच्या कामासाठी आणि जिल्ह्याच्या विकासासाठी निधीची कमतरता कधीही भासू देणार नाही, असेही त्यांनी स्पष्ट केले.

पालकमंत्री देसाई म्हणाले की, डोंगरी महोत्सवाला मोठा प्रतिसाद मिळाला आहे. पुढील वर्षापासून या महोत्सवाचा कालावधी वाढवण्याची नागरिकांची मागणी आहे. या डोंगरी महोत्सवात कृषी प्रदर्शन, बचत गटांचा मेळावा, पोवाडे, भजन, ब्रास बँड यांसह विविध कार्यक्रमांच्या आयोजना बरोबरच दररोज संध्याकाळी सांस्कृतिक कार्यक्रमांचेही आयोजन करण्यात आले होते. यामध्ये कलाकारांनाही व्यासपीठ उपलब्ध करून दिले.

उपमुख्यमंत्री एकनाथ शिंदे यांनी त्यांनी पाटण तालुक्यासाठी भरीव निधी उपलब्ध करून दिला. त्यांनी उपलब्ध करून दिलेल्या निधीतील विविध विकासाकामांचे उद्घाटन आज झाले आहे. उपमुख्यमंत्री शिंदे यांच्यामुळे तारळी धरणातील 'शंभर हेड'वरून शेतकऱ्यांना पाणी देणे शक्य झाले. तसेच मोरणा-पुंछ धरणातील पाणीही नदीपात्रात सोडण्यात आले असून, याचा फायदा दोन्ही तीरांवरील शेतकऱ्यांना झाला आहे. यापुढील काळातही पाटण तालुक्याच्या विकासासाठी मोठ्या प्रमाणात निधी मिळावा, अशी अपेक्षा त्यांनी यावेळी व्यक्त केली. यावेळी या परिसरातील नागरिक, अधिकारी, पदाधिकारी मोठ्या संख्येने उपस्थित होते. यशराज देसाई यांनी आभार मानले.

अवकाळीने झालेल्या नुकसानीपोटी शेतकऱ्यांना १२८ कोटी ६५ लाखांची मदत

मुंबई | प्रतिनिधी

राज्यात ऑक्टोबर ते डिसेंबर २०२५ दरम्यान झालेल्या अवकाळी पावसाच्या नुकसानीपोटी १ लाख ८० हजार ५७४ शेतकऱ्यांना १२८ कोटी ६५ लाख रुपयांची मदत देण्यात आल्याची माहिती मंत्रिमंडळ बैठकीत देण्यात आली. बैठकीच्या अध्यक्षस्थानी मुख्यमंत्री देवेंद्र फडणवीस होते.

ऑक्टोबर ते डिसेंबर २०२५ दरम्यान झालेल्या अवकाळी पावसाने राज्यात शेतीचे सुमारे १ लाख १४ हजार ७५२ हेक्टर क्षेत्र बाधित झाले. यामुळे १ लाख ८० हजार ५७४ शेतकऱ्यांच्या शेती आणि शेतीमालाचे नुकसान झाले. या नुकसान भरपाईपोटी शेतकऱ्यांना १२८.८६ कोटी रुपयांची मदत करण्यात आली आहे. हे नुकसान प्रामुख्याने चंद्रपूर, धुळे, गडचिरोली, जळगाव, नाशिक, रायगड, सिंधुदुर्ग या जिल्ह्यात



झाले होते. जानेवारी ते मार्च २०२६ दरम्यान झालेल्या अवकाळी पावसामुळे एकूण १,४५,६०६ हेक्टरखालील शेतीचे नुकसान झाले असून २,३३,८९० शेतकऱ्यांना फटका बसला आहे. या पावसामुळे केळी, कांदा, पपई, आंबा, द्राक्षे, गहू, हरभरा, ज्वारी इत्यादी पिकांचे नुकसान झाले आहे. प्रामुख्याने लातूर, सोलापूर, नाशिक, सातारा, धुळे,

नंदूरबार, यवतमाळ, अहिल्यानगर, पुणे, जालना, छत्रपती संभाजीनगर, बुलढाणा, आणि बीड जिल्ह्यांचा समावेश आहे. या अवकाळी पावसामुळे पाच लोकांचा मृत्यु आणि नऊ लोक जखमी झाले. अवकाळी पावसामुळे ३६ जनावरांचाही मृत्यु झाला आहे. एप्रिल २०२६ मध्ये झालेल्या पावसानेही १,९४,३२९ शेतकऱ्यांच्या १,२२,९९३ हेक्टर क्षेत्राचे नुकसान

झाल्याचे प्राथमिक अंदाजानुसार स्पष्ट झाले आहे. जानेवारीपासून झालेल्या अवकाळी पावसाने नुकसानीच्या पंचनाम्याची कार्यवाही सुरू आहे. दरम्यान जुलै २०२२ पासून जलसंपदा विभागाचे ४१ प्रकल्प पूर्ण झाले असून सुमारे १०५ टीएमसी पाणीसाठी तयार झाला असल्याची माहिती देण्यात आली.

या प्रकल्पांमुळे अतिरिक्त २.९५ लाख हेक्टर सिंचन क्षमता निर्माण झाली आहे. जुलै २०२२ पासून आजपर्यंत २२५ प्रकल्पांना सुधारित तसेच प्रशासकीय मान्यता देण्यात आली. या मान्यता ४.३५ लाख कोटी रुपयांच्या असून हे सर्व प्रकल्प पूर्ण झाल्यांतर ३३.४५ लाख हेक्टर सिंचन क्षमता तयार होईल, अशी माहिती जलसंपदा विभागाने सादरीकरणाने दिली.

मोर्बा नळ पाणी पुरवठा योजनेच्या थकीत वीज बिलाचा प्रश्न सोडविणार - राज्यमंत्री मेघना साकोरे-बोर्डीकर

मुंबई | प्रतिनिधी

मोर्बा ग्रुप ग्रामपंचायतीच्या नळ पाणी पुरवठा योजनेच्या थकीत वीज बिल व त्यातील व्याजाची रक्कम याचा ताळमेळ घालून याबाबत योग्य ती कार्यवाही करण्याचे निर्देश ऊर्जा राज्यमंत्री मेघना साकोरे-बोर्डीकर यांनी दिले.

रायगड जिल्ह्यातील माणगाव तालुक्यातील मोर्बा नळ पाणीपुरवठा योजनेच्या विद्युत बिलातील व्याजाची रक्कम माफ करण्याबाबत निर्मल भवन येथील एमएसआरडीसी कार्यालयात बैठक झाली. या बैठकीत राज्यमंत्री साकोरे-बोर्डीकर बोलत होत्या. यावेळी महिला व बालविकास मंत्री आदिती तटकरे, मुख्य अभियंता प्रशांत भामरे, पाणी पुरवठा विभागाचे वरिष्ठ अधिकारी उपस्थित होते.

राज्यमंत्री मेघना साकोरे-बोर्डीकर म्हणाल्या, मोर्बा ग्रुप ग्रामपंचायतीच्या नळ पाणी पुरवठा योजनेच्या थकीत वीज बिलाचा प्रश्न मार्गी लागण्यासाठी ऊर्जा विभाग नक्कीच याबाबत कार्यवाही करेल. नियमांच्या अधीन राहून यामध्ये निर्णय घेण्यात येईल व मोर्बा ग्रामपंचायतीचा प्रश्न मार्गी लावण्यात येईल असे त्यांनी सांगितले. महिला बालविकास मंत्री आदिती तटकरे



म्हणाल्या, मोर्बा ग्रामपंचायतीची थकीत मुद्दल रक्कम ग्रामपंचायतीने फेब्रुवारी २०२२ मध्येच भरली होती त्यानंतरही शासनाच्या वन टाईम सेटलमेंट योजनेअंतर्गत व्याजाची रक्कम माफ व्हावी, अशी ग्रामपंचायतीची मागणी होती. मात्र, अद्यापही बिलामध्ये व्याजाची रक्कम थकीत दाखवण्यात येत आहे. या पार्श्वभूमीवर ग्रामपंचायतीला दिलासा देण्यात यावा. ग्रामपंचायतीने यापूर्वीच मुद्दल रक्कम भरलेली असल्याने, आता व्याजातून सूट मिळवून आणि उर्वरित तांत्रिक बाबींची पूर्तता करून पाणीपुरवठा योजना सुरळीत ठेवण्यासाठी हा निर्णय महत्त्वाचा असल्याचे त्यांनी सांगितले.

मुंबईला देशातील सर्वाधिक सुगम आणि एकात्मिक वाहतूक व्यवस्थेचे शहर बनविण्याचा संकल्प - मुख्यमंत्री देवेंद्र फडणवीस

मुंबई | प्रतिनिधी

मुंबईला देशातील सर्वाधिक सुगम आणि एकात्मिक वाहतूक व्यवस्था असलेले शहर बनविण्याचा संकल्प असून मल्टी-मोडल इंटीग्रेशनच्या माध्यमातून नागरिकांना अखंड आणि सुलभ प्रवासाचा अनुभव देण्यावर राज्य शासनाचा भर असल्याचे मुख्यमंत्री देवेंद्र फडणवीस यांनी सांगितले. मुख्यमंत्री फडणवीस यांच्या हस्ते मुंबई मेट्रो लाईन २ ब (डी.एन. नगर ते मंडाले) चा पहिला टप्पा देशभक्त एन.जी. आचार्य उद्यान - डायमंड गार्डन ते मंडाले या मार्गाचे लोकार्पण तसेच फॉड टॅक्सी प्रकल्पाचे ई भूमिपूजन झाले. चेंबूर येथील देशभक्त एन.जी. आचार्य उद्यान - डायमंड गार्डन मेट्रो स्थानक येथे झालेल्या या कार्यक्रमास उपमुख्यमंत्री एकनाथ शिंदे, उपमुख्यमंत्री सुनेत्रा अजित पवार, आमदार सना मलिक, तुकाराम काते, मंगेश कुडाळकर, मुंबई महानगर प्रदेश विकास प्राधिकरणचे महानगर आयुक्त डॉ. संजय मुखर्जी, अतिरिक्त आयुक्त अश्विन मुदगल यांच्यासह अनेक मान्यवर उपस्थित होते. यावेळी मुंबई मेट्रो लाईन २ ब (डी.एन. नगर ते मंडाले) च्या कोनशिलेचे अनावरण तसेच फॉड टॅक्सीसंदर्भातील बीकेसी कनेक्ट कंपनीने तयार केलेल्या कॉन्फिटेबल बुकचे अनावरण मुख्यमंत्री फडणवीस यांच्या हस्ते झाले. मेट्रो २ ब चा ५.६ किमीचा पहिला टप्पा आणि पाच स्थानके आजपासून सुरू होत असून उर्वरित दोन टप्पे पूर्ण झाल्यानंतर

मुंबईत मोठ्या प्रमाणावर सुसंगत आणि जलद कनेक्टिव्हिटी उपलब्ध होणार आहे, असे सांगून मुख्यमंत्री फडणवीस म्हणाले की, या प्रकल्पामुळे पूर्व-पश्चिम तसेच उत्तर-दक्षिण मुंबई एकमेकांशी प्रभावीपणे जोडली जाणार असून, भविष्यात बीकेसी, अंधेरी, वांद्रे आणि चेंबूरपर्यंत अखंड प्रवास सुलभ होणार आहे. विशेष म्हणजे ही मेट्रो हार्बर लाईनला जोडणारी पहिली मेट्रो ठरत असल्याने वाहतूक व्यवस्थेत नवा अध्याय सुरू होत आहे.

मुख्यमंत्री फडणवीस म्हणाले की, या प्रकल्पातील सर्व स्थानके आयजीबीसी प्लॅटिनम मानांकित असून ऊर्जा बचत आणि नैसर्गिक प्रकाशाचा जास्तीत जास्त वापर यावर भर देण्यात आला आहे. मंडाले येथे उभारण्यात आलेला दुहेरी मजल्याचा डेपो देशातील सर्वात मोठ्या डेपोंपैकी एक असून दोन मजल्यांमध्ये ७२ लाईन्सची सुविधा उभारण्यात येणार असल्याचे त्यांनी नमूद केले. मुंबई व मुंबई महानगर प्रदेशात एकूण ३३७ किमी मेट्रो नेटवर्क उभारण्याचे उद्दिष्ट असून, पूर्ण झाल्यानंतर दररोज सुमारे ७० लाख प्रवासी मेट्रोने प्रवास करू शकतील. त्यामुळे सध्या उपनगरी रेल्वेवरील ९० लाख प्रवाशांचा ताण मोठ्या प्रमाणात कमी होईल, असा विश्वास मुख्यमंत्री फडणवीस यांनी व्यक्त केला. यावेळी बीकेसी परिसरात 'फॉड टॅक्सी' या नाविन्यपूर्ण लास्ट माईल कनेक्टिव्हिटी



प्रकल्पाचे ई भूमिपूजन करण्यात आले. या स्वयंचलित प्रणालीद्वारे प्रवाशांना त्यांच्या गंतव्यस्थानी १००-१५० मीटर अंतरावर पोहोचता येणार असून, बीकेसीमधील वाहतूक कोंडी कमी होण्यास मदत होणार असल्याचेही त्यांनी यावेळी सांगितले. मुख्यमंत्री फडणवीस यांनी सांगितले की, हा प्रकल्प बीओटी तत्वावर राबविण्यात येणार असून, २० महिन्यांत पहिला टप्पा पूर्ण करण्याचे उद्दिष्ट ठेवण्यात आले आहे. कामात कोणताही अडथळा येऊ नये यासाठी संबंधित यंत्रणांनी तत्परतेने सहकार्य करावे, असे निर्देश त्यांनी दिले. या प्रकल्पासाठी योगदान देणाऱ्या अभियंते, कामगार, कंत्राटदार आणि एमएमआरडीएच्या संपूर्ण टीमचे मुख्यमंत्री फडणवीस

यांनी विशेष कौतुक करत आभार मानले. उपमुख्यमंत्री एकनाथ शिंदे म्हणाले की, मेट्रो २ बी ही पूर्व-पश्चिम आणि उत्तर-दक्षिण मुंबईला जोडणारी महत्त्वाची लाईन असून, हार्बर लाईनवरून प्रथमच मेट्रोला थेट कनेक्टिव्हिटी मिळणार आहे. या प्रकल्पामुळे मेट्रो १, मेट्रो ३, मेट्रो ४, पश्चिम रेल्वे, मोनोरेल आणि हार्बर लाईन यांच्यात

सुसुत्र जोडणी होणार आहे. सुमारे १०,९८६ कोटी रुपये खर्चाच्या या प्रकल्पातील पहिला टप्पा ३,२२५ कोटी रुपयांचा असून, मंडाले डेपो हा या प्रकल्पाचा कणा उरणार आहे. सुमारे ३०.४५ हेक्टर क्षेत्रावर उभारला जाणारा हा डेपो देशातील सर्वात मोठा मेट्रो डेपो असेल. तसेच हा प्रकल्प ग्रीन मॉबिलिटीचा उत्कृष्ट नमुना असून सर्व स्थानकांना आयजीबीसी ग्रीन प्लॅटिनम रेटिंग मिळाले आहे. या मेट्रो मार्गामुळे प्रवासाचा वेळ मोठ्या प्रमाणात कमी होणार असून, इंधन बचत आणि प्रदूषण नियंत्रणालाही हातभार लागणार आहे. नागरिकांना अधिक आरामदायी, जलद आणि सुरक्षित प्रवासाचा पर्याय उपलब्ध होणार

असल्याचे उपमुख्यमंत्री शिंदे यांनी नमूद केले. मेट्रो २ बी प्रकल्प तीन टप्प्यांत पूर्ण केला जाणार असून मार्च २०२७ पर्यंत संपूर्ण मार्ग कार्यान्वित करण्याचे उद्दिष्ट आहे. या प्रकल्पामुळे मुंबईत मल्टी-मोडल वाहतूक व्यवस्था निर्माण होईल आणि भविष्यातील ३३७ किमी मेट्रो नेटवर्क पूर्ण झाल्यावर शहरातील वाहतूक कोंडी मोठ्या प्रमाणात कमी होईल, असा विश्वास त्यांनी व्यक्त केला. देशातील पहिल्या फॉड टॅक्सी प्रकल्पालाची आज मुहूर्तमेढ रोवण्यात आली असून, ही सेवा लास्ट माईल कनेक्टिव्हिटी मजबूत करणार असल्याचे उपमुख्यमंत्री शिंदे यांनी सांगितले. हा प्रकल्प दुबई आणि लंडनमधील सुविधांच्या धर्तीवर उभारला जाणार असल्याचेही त्यांनी सांगितले.

मुंबईला जागतिक आर्थिक केंद्र बनवण्याच्या दृष्टीने प्रधानमंत्री नरेंद्र मोदी यांच्या दूरदृष्टीतून असे प्रकल्प साकार होत असल्याचे नमूद करत, राज्य सरकार वेगाने विकासकामे राबवत असल्याचे उपमुख्यमंत्री शिंदे यांनी स्पष्ट केले. मुंबई आणि एमएमआर क्षेत्रातील विविध पायाभूत प्रकल्पांमुळे शहराचा सर्वांगीण विकास होईल आणि सार्वजनिक वाहतूक अधिक सक्षम होईल, असेही त्यांनी यावेळी सांगितले. यावेळी मान्यवरांनी चेंबूर येथील देशभक्त एन.जी. आचार्य उद्यान - डायमंड गार्डन मेट्रो स्थानक ते देवनार मेट्रो स्थानक दरम्यान मेट्रोतून प्रवास केला.

थोडक्यात

नोव्हेंबरमध्ये मुंबईत 'चित्रपताका' चित्रपट महोत्सव - मंत्री अॅड.आशिष शेलार मुंबई । प्रतिनिधी

राज्य शासनाचा अधिकृत 'चित्रपताका' चित्रपट महोत्सव यंदा १२ ते १५ नोव्हेंबर २०२६ या कालावधीत पु. ल. देशपांडे महाराष्ट्र कला अकादमी, प्रभादेवी, मुंबई येथे आयोजित करण्यात येणार असल्याची माहिती सांस्कृतिक कार्य मंत्री अॅड.आशिष शेलार यांनी दिली. मंत्री अॅड. शेलार यांच्या उपस्थितीत पु. ल. देशपांडे महाराष्ट्र कला अकादमी, प्रभादेवी, मुंबई येथे सांस्कृतिक कार्य विभागाच्या आढावा बैठकीत मंत्री ड. शेलार यांनी माहिती दिली. यावेळी विभागाचे सचिव डॉ. किरण कुलकर्णी, व्यवस्थापकीय संचालक स्वाती म्हसे-पाटील, सह-व्यवस्थापकीय संचालक प्रशांत साजणीकर, उपसचिव नंदा राऊत तसेच उपसचिव महेश वाळ्वळ उपस्थित होते.

सांस्कृतिक कार्य विभागांतर्गत महाराष्ट्र चित्रपट, रंगभूमी आणि सांस्कृतिक विकास महामंडळांमार्फत गेल्या वर्षापासून आंतरराष्ट्रीय दर्जाचा 'चित्रपताका' मराठी चित्रपट महोत्सव सुरू करण्यात आला आहे. पहिल्याच वर्षी या महोत्सवाला रसिकांकडून उत्स्फूर्त प्रतिसाद मिळाला होता. त्या यशाच्या पार्श्वभूमीवर यंदा चार दिवसांचा हा महोत्सव अधिक व्यापक स्वरूपात आयोजित करण्याचे निर्देश मंत्री ड. शेलार यांनी दिले.

परतूर शिवसेनेला नवी धार; शरद भारुका यांच्याकडे शहर प्रमुखपदाची धुरा जालना । प्रतिनिधी

परतूर शहरातील राजकीय घडामोडींना नवे वळण देणारी महत्वाची नियुक्ती जाहीर झाली असून, शिवसेना (शिंदे गट) शहर प्रमुखपदी शरद शिवकुमार भारुका यांची अधिकृत निवड करण्यात आली आहे. मुख्यमंत्री एकनाथ शिंदे यांच्या मार्गदर्शनाखाली तसेच शिवसेना उपनेते, माजी मंत्री अर्जुनराव खोतकर, भास्करराव अंबेकर पंडीतराव भूतेकर जालना जिल्हा शिवसेना प्रमुख ए. जे. बोराडे यांच्या हस्ते नियुक्तीपत्र देत भारुका यांच्या खांद्यावर शहराची महत्वाची जबाबदारी सोपवली आहे. या प्रसंगी तालुका प्रमुख सुदर्शन सोळंके यांची ही उपस्थिती होती या नियुक्तीमुळे परतूर शहरात शिवसेनेची संघटनात्मक ताकद अधिक बळकट होणार असल्याचा विश्वास व्यक्त केला जात आहे.

हिंदूधर्मसम्राट बाळासाहेब ठाकरे आणि धर्मवीर आनंद दिघे यांच्या विचारधारेतून प्रेरित होऊन, तसेच शिवसेना सचिव संजय मोरे आणि खासदार डॉ. श्रीकांत शिंदे यांच्या मार्गदर्शनाखाली भारुका यांची निवड करण्यात आली आहे. शहराचा सर्वांगीण विकास साधणे, तळागाळातील नागरिकांपर्यंत पक्षाची ध्येयधोरणे पोहोचवणे आणि संघटन अधिक सक्षम करणे या उद्देशाने त्यांच्यावर ही जबाबदारी सोपवण्यात आली आहे. शरद भारुका यांच्या निवडीची माहिती मिळताच परतूर शहरातील शिवसैनिकांमध्ये आनंदाचे वातावरण निर्माण झाले आहे. अनेक कार्यकर्त्यांनी त्यांचे अभिनंदन करत उत्साह व्यक्त केला. जनसंपर्क आणि संघटनात्मक कार्यातील त्यांचा प्रदीर्घ अनुभव लक्षात घेता, त्यांच्या नेतृत्वाखाली पक्षाला नवी उभारी मिळेल, अशी भावना व्यक्त होत आहे. या निवडीबद्दल जिल्हाप्रमुख ए. जे. बोराडे, तालुका प्रमुख सुदर्शन सोळंके तसेच स्थानिक पदाधिकारी आणि समर्थकांनी भारुका यांचे अभिनंदन केले असून, आगामी काळात ते पक्षविस्तारासाठी जोमाने काम करतील, अशी अपेक्षा व्यक्त करण्यात येत आहे.

नियोजनबद्ध कामकाज, काटेकोर अंमलबजावणी आणि वेळेवर घेतलेल्या निर्णयांमुळे मालमत्ता कर संकलनात वाढ - महापौर रवि लांडगे

उल्लेखनीय कामगिरी करणाऱ्या १८ विभागीय कार्यालयांतील अधिकारी व कर्मचाऱ्यांचा करण्यात आला सन्मान

पिंपरी । प्रतिनिधी
नियोजनबद्ध कामकाज, काटेकोर अंमलबजावणी आणि वेळेवर घेतलेल्या निर्णयांमुळे पिंपरी चिंचवड महापालिकेच्या मालमत्ता कर संकलनात उल्लेखनीय वाढ झाली आहे. या यशामागे करसंकलन विभागातील सर्व अधिकारी व कर्मचाऱ्यांचे अतिरिक्त श्रमदान आणि जबाबदारीने केलेले काम महत्वाचे आहे, असे प्रतिपादन महापौर रवि लांडगे यांनी केले.

पिंपरी चिंचवड महापालिकेच्या कर आकारणी व करसंकलन विभागामार्फत आर्थिक वर्ष २०२५-२६ मध्ये मालमत्ता कर संकलन मोहिमेत उल्लेखनीय कामगिरी करणाऱ्या १८ विभागीय कार्यालयांतील अधिकारी व कर्मचाऱ्यांचा सत्कार समारंभ तसेच आगामी आर्थिक वर्ष २०२६-२७ साठी मालमत्ता कर बिल वाटप मोहिमेच्या प्रभावी अंमलबजावणीसाठी महिला बचत गटांना विशेष प्रशिक्षण देण्यासाठी कार्यशाळेचे आयोजन निगडी येथील ग. दि. माडगूळकर नाट्यगृहात करण्यात आले होते. यावेळी महापौर रवि लांडगे बोलत होते.

उपमहापौर शर्मिला बाबर, स्थायी समिती सभापती अभिषेक बारणे, महिला व बालकल्याण समिती सभापती राणी माई पठारे, आयुक्त डॉ. विजय सूर्यवंशी, नगरसदस्या सुलभा उबाळे, निकिता कदम, सारिका मासुळकर, नीता पाडळे यांच्यासह महापालिका उपायुक्त सचिन पवार, जनता संपर्क अधिकारी प्रफुल्ल पुराणिक यांच्यासह करसंकलन विभागातील अधिकारी, कर्मचारी, महिला बचत गटाच्या महिला सदस्या आदी उपस्थित होते. यावेळी महापौर, आयुक्त तसेच उपस्थित सर्व मान्यवरांनी 'अभय योजना' प्रभावी आणि यशस्वीपणे राबविल्याबद्दल करसंकलन विभागाचे उपायुक्त सचिन पवार यांचे विशेष कौतुक केले.

महापौर रवि लांडगे म्हणाले, शहराच्या प्रगतीत महिलांचा वाटा अत्यंत महत्वाचा असून मागील वर्षी महिलांमार्फत केलेल्या नियोजनबद्ध बिल वाटपामुळे यंदा मालमत्ता कर वसुलीत सकारात्मक वाढ झाली आहे. नागरिकांना कर वाढ होईल अशी अपेक्षा होती, मात्र महापालिकेने 'अभय योजना' राबवून मोठ्या प्रमाणात दिलासा दिला. बचत गटातील महिलांना केवळ ४० दिवसांपुरता रोजगार न देता त्यांना वर्षभर



रोजगाराच्या संधी उपलब्ध करून देण्यासाठी ठोस उपाययोजना करण्यात येणार आहेत. यंदा ५ लाखांहून अधिक मालमत्ताधारकांनी ऑनलाइन पद्धतीने कर भरला, ही बाब प्रशासनावरील विश्वास आणि डिजिटल प्रणालीचा स्वीकार दर्शवणारी आहे. अभय योजनेलाही नागरिकांचा उत्स्फूर्त प्रतिसाद मिळाला असून सुमारे ७० हजार मालमत्ताधारकांनी या योजनेचा लाभ घेतला. थकबाकी कमी करण्यासाठी नागरिकांनी दिलेला हा प्रतिसाद शहराच्या जबाबदार नागरिकत्वाचे प्रतीक आहे, असे देखील महापौर रवि लांडगे यांनी सांगितले. उपमहापौर शर्मिला बाबर यावेळी बोलताना म्हणाल्या, महानगरपालिकेने महसूल वाढीबरोबरच महिलांना स्वावलंबी बनवण्यावरही ठोस भर दिला आहे. सीएचडीसी प्रकल्पांतर्गत 'सिद्धी' अॅपच्या माध्यमातून कर प्रक्रिया अधिक सुलभ, पारदर्शक आणि आधुनिक करण्यात आली आहे. या उपक्रमामुळे केवळ प्रशासन अधिक कार्यक्षम झाले नाही, तर महिलांसाठी मोठ्या प्रमाणात रोजगाराच्या संधीही निर्माण झाल्या आहेत. गेल्या तीन वर्षांत ६०० हून अधिक महिलांना घरघोष बिल वाटपाच्या माध्यमातून रोजगार मिळाला आहे. या संधीमुळे अनेक महिलांना आर्थिक स्वावलंबन मिळाले, त्यांचा आत्मविश्वास वाढला आणि समाजात स्वतःची स्वतंत्र ओळख निर्माण करण्यास मदत झाली. आज या महिला केवळ कर्मचारी नसून शहराच्या विकास प्रक्रियेतील महत्वाच्या भागीदार म्हणून काम

करत आहेत. स्थायी समिती सभापती अभिषेक बारणे म्हणाले, जशी प्रत्येक महिला कुटुंबाचा आधार असते, त्याचप्रमाणे बिल वाटप करणाऱ्या महिला महापालिकेच्या महसूल वाढीचा मजबूत पाया ठरत आहेत. यंदाची १६१ कोटींची रक्कम ही केवळ वसुली नसून महापालिकेची कमाई आहे. महिलांमार्फत केलेले बिल वाटप आणि 'अभय योजने'ची प्रभावी अंमलबजावणी यामुळेच विक्रमी कर संकलन शक्य झाले. महिलांनी बिल वाटप करताना केवळ बिल देण्यापुरते न राहता मालमत्ता करातील सवलतीची माहितीही नागरिकांना द्यावी, जेणेकरून नागरिकांनी पहिल्याच तिमाहीत कर भरून थकबाकीदारांच्या यादीत जाणे टाळावे. आयुक्त डॉ. विजय सूर्यवंशी म्हणाले, विक्रमी कर वसुलीसाठी १८ विभागीय कार्यालयांमध्ये 'परफॉर्मर ऑफ द डे' सारख्या स्पर्धा राबविण्यात आल्या होत्या. या उपक्रमामुळे सर्व विभागीय कार्यालयांतील कर्मचाऱ्यांनी नियोजनबद्ध आणि स्पर्धात्मक पद्धतीने काम केले, ज्याचा सकारात्मक परिणाम करसंकलनावर दिसून आला. पिंपरी चिंचवड महानगरपालिका ही देशातील एकमेव महापालिका आहे जी बचत गटांच्या माध्यमातून मालमत्ता कर बिल वाटप करत आहे. बचत गट ही देशातील एक मोठी सामाजिक-आर्थिक चळवळ असून या गटातील महिलांनी कर आकारणी

व संकलनाबरोबरच महापालिकेच्या इतर विभागांतही उल्लेखनीय कामगिरी केली आहे. शहरातील बचत गटांना अधिक सक्षम करण्यासाठी 'अर्बन सॅस महोत्सवा' सारखे उपक्रमही सुरू करण्यात येणार आहेत. कार्यक्रमाचे प्रास्ताविक उपायुक्त सचिन पवार यांनी केले. सूत्रसंचालन प्रफुल्ल पुराणिक यांनी केले.

१८ विभागीय कार्यालयांसह अधिकारी-कर्मचाऱ्यांचा गौरव
कर आकारणी व करसंकलन विभागामार्फत सन २०२५-२६ या आर्थिक वर्षात मालमत्ता कर संकलन मोहिमेत उल्लेखनीय कामगिरी करणाऱ्या १८ विभागीय कार्यालयांसह संबंधित अधिकारी व कर्मचाऱ्यांचा सन्मान करण्यात आला. या अंतर्गत निगडी, आकुडी, चिंचवड, थेरगाव, सांगवी, पिंपरी-वाघे, पिंपरी नगर, मनपा भवन, फुगेवाडी-दापोडी, भोसरी, चन्होली, मोशी, चिखली, तळवडे, किवळे, दिधी-बोपखेल, वाकड व कस्पेटवस्ती या विभागीय कार्यालयांतील सर्व कर्मचाऱ्यांचा गौरव करण्यात आला. तसेच करसंकलन विभागातील प्रशासन अधिकारी सुचेता कुलकर्णी, रश्मी देशपांडे, संजय तळपाडे, जयवंत रिरगुडे तसेच जनता संपर्क अधिकारी प्रफुल्ल पुराणिक यांचा सन्मान करण्यात आला. याशिवाय मे. फॉक्सबेरी टेक्नॉलॉजीज प्रा. लि., मे. टेक नाईन प्रा. लि. आणि मे. स्थापत्य कन्सल्टंट प्रा. लि. यांच्या कर्मचाऱ्यांचाही गौरव करण्यात आला.

'सिद्धी' अॅपचे प्रशिक्षण; ६०० हून अधिक महिलांचा सहभाग
पिंपरी चिंचवड महानगरपालिकेच्या समाज विकास विभाग आणि टाटा स्ट्राईव्ह यांच्या संयुक्त विद्यमाने राबविण्यात येत असलेल्या 'सिद्धी' प्रकल्पांतर्गत महिला बचत गट फेडरेशनच्या ६०० हून अधिक महिलांना मालमत्ता कर बिल वाटप प्रक्रियेचे प्रशिक्षण देण्यात आले. या प्रशिक्षणामध्ये 'सिद्धी' अॅपच्या माध्यमातून मालमत्ताधारकांना घरघोष बिल कशाप्रकारे वाटप करायचे, याची सविस्तर माहिती देण्यात आली. तसेच नवी मालमत्ता सर्वेक्षण प्रक्रिया आणि 'गो ग्रीन' उपक्रमांतर्गत ई-बिल वाटपाबाबतही महिलांना मार्गदर्शन करण्यात आले. सीएचडीसी प्रकल्पातील कर्मचारी रोहिणी कदम यांनी प्रत्यक्ष प्रात्यक्षिकांसह महिलांना प्रशिक्षण दिले.

प्रतिष्ठेच्या आडचा काळा चेहरा: 'पत्रकार' एरंडेच्या भोंदूगिरीचा पर्दाफाश

नाशिक । प्रतिनिधी
प्रतिष्ठेचा मुखवटा घालून वावरणाऱ्या तथाकथित पत्रकार आणि कन्सल्टंट रवींद्र नारायण एरंडे (वय ६३) यांच्या पाशात अडकलेल्या महिलांची संख्या दिवसेंदिवस वाढत आहे. लैंगिक शोषण आणि फसवणुकीच्या गंधीर आरोपांखाली अटकृत असलेल्या एरंडेच्या पोलीस कोर्टात नाशिक सत्र न्यायालयाने १० एप्रिलपर्यंत वाढ केली आहे. तपासादरम्यान त्याच्या कार्यालयातून सापाची कात आणि पक्षांचे अवयव जप्त करण्यात आल्याने, या प्रकरणात आता 'भोंदूगिरी'चा अँगलही स्पष्ट झाला आहे. अशोक खरातप्रमाणेच एरंडेने देखील महिलांना विविध आमिषे दाखवून भोंदूगिरी केल्याचे समोर येत आहे. पोलिसांनी त्याच्या सातपूर येथील कार्यालयाची झाडाझडती घेतली असता, तिथे सापाची कात, पक्षांचे अवयव आणि कवडी यांसारख्या संशयास्पद वस्तू आढळल्या. या वस्तूंचा वापर तो महिलांना घाबरवण्यासाठी किंवा वश करण्यासाठी करत होता का? याचा तपास आता पोलीस करत आहेत. याशिवाय त्याच्या आर्थिक व्यवहारांशी संबंधित महत्वाची कागदपत्रेही जप्त

करण्यात आली आहेत. अत्याचाराचे स्वतःचे पाप लपवण्यासाठी एरंडेने सुस्वातीला काही जणांनी १२ लाखांची खंडणी मागितल्याचा बनाव रचला होता. मात्र, त्याच्याच 'ऑफिस बॉय'ने रचलेल्या सापळ्यामुळे या संपूर्ण प्रकरणाचा उलगडा झाला. पोलिसांनी जप्त केलेल्या डीव्हीडी आणि पेनड्राइव्हमध्ये १०० हून अधिक आक्षेपाह फोटो आणि अश्लील व्हिडिओ क्लिप सापडल्या आहेत. या धक्कादायक पुराव्यांनंतर पीडित महिलांच्या फिर्यादीवरून गुन्हा दाखल करण्यात आला. तपासादरम्यान एरंडेच्या जाळ्यात अडकलेल्या ८ महिलांची ओळख पटली आहे. पोलिसांनी आवाहन केल्यानंतर अनेक पीडितांनी पुढे येऊन माहिती दिली आहे. नोकरांचे आमिष दाखवून किंवा इतर फसवणुकीद्वारे त्याने या महिलांची पिळवणूक केल्याचे प्राथमिक तपासात दिसत आहे. पोलीस सध्या अत्यंत गोपनीय पद्धतीने या महिलांचे प्रबोधन करत असून त्यांच्या तक्रारी नोंदवून घेण्याची प्रक्रिया सुरू



आहे. रवींद्र एरंडे हा सातपूर भागात स्वतःला मोठा पत्रकार आणि समाजसेवक म्हणवून घेत असे. राजकीय मंडळींसोबतचा वावर आणि वरिष्ठ पोलीस अधिकाऱ्यांच्या हस्ते मिळालेले सन्मान यामुळे त्याची समाजात एक 'प्रतिष्ठित' प्रतिमा होती. सावरकरनगर येथील महापालिकेच्या अभ्यासिकेवर कब्जा मिळवणे असो किंवा ग्रीन जिमचा ताबा, एरंडेचा परिसरात मोठा दाररा होता. मात्र, आता त्याच्या या सन्माननीय प्रतिमेमागचे काळे वास्तव समोर आल्याने सातपूर परिसरात संताप व्यक्त केला जात आहे. सोमवारी (दि. ६) पोलीस कोर्टाडी संपल्यानंतर सहाय्यक पोलीस आयुक्त डॉ. सचिन बारी यांनी न्यायालयात तपासाबाबत सविस्तर माहिती दिली. न्यायालयाने गुन्हाचे गांभीर्य ओळखून त्याला १० एप्रिलपर्यंत पोलीस कोर्टाडी सुनावली. न्यायालयातून बाहेर पडताना स्वतःचा चेहरा लपवत एरंडेने नाशिक जिल्हा, कायद्याचा बालेकिल्ला अशी घोषणा दिल्याचे पाहायला मिळाले.

अलिबाग-वरसोली किनाऱ्यावर रात्री स्टंटबाजीला सरकारी पाठबळ? स्थानिकांच्या सुरक्षेचा प्रश्न उपस्थित

अलिबाग । प्रतिनिधी
अलिबाग आणि वरसोली समुद्रकिनाऱ्यावर रात्रीच्या वेळी चारचाकी गाड्यांच्या स्टंटबाजीला आता खुलेआम 'ग्रीन सिग्नल' मिळाल्यासारखे चित्र दिसत आहे. स्थानिक नागरिकांसाठी असलेली पार्किंगची सोय आता बाहेरून येणाऱ्या पर्यटकांसाठी 'एन्जॉयमेंट झोन' बनली असून, स्टंटबाजीला कोणतीही अटकाव नसल्याने जनतेत संतापाची लहर उसळली आहे. नागाव, रेवढंडा किनाऱ्यांवरही ही बेकायदा वादळ सुरू असून, यामागे शासकीय यंत्रणेची संलग्नता असल्याची चर्चा जोर धरत आहे. पर्यटक वाढवण्याच्या नावाखाली स्थानिकांच्या सुरक्षेचा बोजा कोण घेणार? रात्रीच्या काळोखात चारचाकी गाड्या एकमेकांवर आपटत स्टंट करताना अपघात झाल्यास जबाबदारी कोणाची? असा थेट प्रश्न उपस्थित करत स्थानिक नागरिकांनी शासनाच्या डोळ्यात अंगुली ठेवली आहे. ही सोय फक्त पर्यटकांसाठी का? आमच्या मुलांच्या जीवाची किंमत काय? असे सवाल करत अलिबागच्या रहिवासी संतप्त झाले आहेत. एका अपघाताची शक्यता नाकारता येत नाही; गाड्या वेगाने धावताना एकमेकांवर आपटल्यास जीवितहानी होण्याची भीती व्यक्त होत आहे. तरीही पोलीस, महसूल आणि पर्यावरण विभाग गप्प का? असा संशय वाढत आहे. स्टंटबाजीला 'परवानगी' का? गुप्त करारांचा संशय पर्यटक वाढवण्याच्या नावाने अलिबाग तालुक्यातील किनारपट्टी 'स्टंट अरिना' बनली आहे. स्थानिकांच्या तक्रारीकडे दुर्लक्ष करून शासकीय यंत्रणा पाठीशी घालत

असल्याचा आरोप होत आहे. बंद दाराआड पैसे घेऊन डोळे झाकली जातील का? अशी चर्चा बाजारात, चहा हट्ट्यांवर रंगत आहे. रेवढंडा आणि नागाव किनाऱ्यावर रात्री १० नंतर पार्किंग आणि स्टंटबाजीला कोणतीही अडचण नाही. पर्यटन विभागाच्या 'विकास' धोरणांतर्गत हे चालत असल्याचे सांगितले जाते, पण स्थानिकांच्या हक्कांचा विचार कोण करणार? स्थानिक रहिवासी प्रकाश पाटील म्हणाले, पर्यटकांना मजा यावी म्हणून आमच्या किनाऱ्यावर धोका का? एकदा अपघात झाला तर जिल्हाधिकारी, पोलीस अधीक्षक काय सांगतील? दुसऱ्या रहिवाशी सुनीता म्हात्रे यांनी सांगितले, रात्रीच्या स्टंटमुळे लहान मुले, महिलांना भीती वाटते. शासनाने तात्काळ कारवाई करावी. पर्यावरण विभागाकडूनही किनाऱ्यावरील बेकायदा उपक्रमांना आळा घालण्यात अपयश दिसत आहे. अपघाताची भीती: जबाबदारी कोण घेईल? स्टंटबाजी दरम्यान गाड्या एकमेकांवर आपटल्यास काय होईल? अपघातग्रस्तांच्या कुटुंबीयांना न्याय मिळेल का? हे प्रश्न शासनासमोर उभे केले जात आहेत. जिल्हा प्रशासनाने तातडीने पार्किंगवर बंदी घालून स्टंटबाजी रोखावी, अन्यथा जनआंदोलनाचा इशारा स्थानिकांनी दिला आहे. पर्यटन वाढवण्याच्या नावाखाली स्थानिकांच्या सुरक्षेचा बोजा लादला जाणार नाही, असा निर्धार व्यक्त होत आहे. या प्रकरणाची अधिक चौकशी करून कारवाई करण्याची मागणी होत असून, शासनाने कान टोचले जाण्यापूर्वी जागे व्हावे, अशी अपेक्षा आहे.

एकाच कुटुंबावर काळाचा घाला! बुलढाण्यात विषबाधेमुळे तिघा चिमुकल्यांचा मृत्यू

बुलढाणा । प्रतिनिधी
बुलढाणा जिल्हातील धाड येथे घडलेली हृदयद्रावक घटना संपूर्ण जिल्ह्याला हादरवून टाकणारी ठरली आहे. एकाच कुटुंबातील आईसह चार चिमुकल्यांना विषबाधा झाल्याने त्यापैकी तिघांचा मृत्यू झाल्याची दुर्दैवी घटना उघडकीस आली आहे. या घटनेमुळे धाड परिसरात शोककळा पसरली असून सर्वत्र हळहळ व्यक्त केली जात आहे. मिळालेल्या माहितीनुसार, अफरीन मोहम्मद वसीम जमदार (वय ३४) या आपल्या चार मुलांसह धाड येथे वास्तव्यास आहेत. रविवारीपासून या कुटुंबातील सदस्यांना पोटदुखी, मळमळ आणि उलट्यांचा त्रास जाणवू लागला. सुरवातीला किरकोळ त्रास वाटल्याने दुर्लक्ष करण्यात आले, मात्र आज सकाळी अचानक सर्वांची प्रकृती गंभीर बिघडली. परिस्थितीचे गांभीर्य लक्षात घेऊन कुटुंबातील सर्वांना तातडीने बुलढाणा

येथील विविध रुग्णालयांत दाखल करण्यात आले. उपचारादरम्यान मोहम्मद अली मोहम्मद वसीम जमदार (वय ४) आणि मशिरा मोहम्मद वसीम जमदार (वय ७) या दोन्ही चिमुकल्यांचा मृत्यू झाला. त्यानंतर सायंकाळच्या सुमारास फातिमा मोहम्मद वसीम जमदार (वय ८) हिचाही उपचारादरम्यान मृत्यू झाला. या सलग घडलेल्या मृत्यूमुळे रुग्णालय परिसरातही हळहळ व्यक्त करण्यात आली. दरम्यान, आई अफरीन जमदार यांच्यावर खासगी रुग्णालयात उपचार सुरू असून त्यांची प्रकृती चिंताजनक पण नियंत्रणात असल्याचे डॉक्टरांनी सांगितले आहे.



तर तीन वर्षीय अशिरा वसीम जमदार हिच्यावर बालरोगतज्ज्ञांकडून उपचार सुरू असून तिची प्रकृती सध्या स्थिर असल्याची माहिती समोर आली आहे. प्राथमिक तपासात अनात्यू विषबाधा झाल्याचा

संशय व्यक्त करण्यात येत आहे. कुटुंबाने सेवन केलेल्या अन्नपदार्थांचे नमुने तपासणीसाठी पाठवण्यात आले असून नेमके कारण अद्याप स्पष्ट झालेले नाही. पोलिसांनी घटनेची नोंद घेतली असून पुढील तपास सुरू केला आहे. या घटनेमुळे संपूर्ण धाड गावात शोककळा पसरली आहे. एकाच घरातील तीन निष्पाप बालकांची मृत्यू झाल्याने गावकऱ्यांमध्ये तीव्र दुःखाची भावना व्यक्त होत आहे. अनेकांनी जमदार कुटुंबाच्या घरी धाव घेऊन सात्वन केले. दरम्यान, डॉक्टरांनी नागरिकांना सावधगिरीचा इशारा दिला असून शिळे, उघड्यावर ठेवलेले अन्न टाळावे, स्वच्छ आणि उकळलेले पाणी पिण्याची सवय ठेवावी, तसेच अन्नपदार्थांच्या स्वच्छतेकडे विशेष लक्ष द्यावे, असे आवाहन केले आहे. प्रशासनाकडूनही या प्रकरणाची गांभीर्याने दखल घेतली जात असून पुढील अहवालाची प्रतीक्षा आहे

संक्षिप्त

माझी शाळा माझा अभिमान :
लोकसहभागाने जि.प. प्राथमिक

शाळा मूर्तीचे नवे रूप

जालना । प्रतिनिधी

घनसावंगी तालुक्यातील जिल्हा परिषद प्राथमिक शाळा, मूर्ती येथे माझी शाळा माझा अभिमान या उपक्रमांतर्गत लोकसहभागाने शाळेचा सर्वांगीण विकास साधत तिचे रूप पूर्णपणे बदलण्यात आले आहे. ग्रामीण भागातील शाळाही आधुनिक, सुसज्ज आणि गुणवत्तापूर्ण शिक्षण देणारी होऊ शकते, याचे उत्कृष्ट उदाहरण या शाळेने घालून दिले आहे. जिल्हा परिषद जालना माननीय मुख्य कार्यकारी अधिकारी श्रीमती पी. एम. मित्र यांच्या प्रेरणेने तसेच घनसावंगीचे गटशिक्षणाधिकारी श्री रवींद्र मधुकर जोशी यांच्या मार्गदर्शनाखाली हा उपक्रम राबविण्यात आला. शाळेत व्यवस्थापन समिती, मुख्याध्यापक, शिक्षकवृंद आणि ग्रामस्थ यांच्या एकत्रित प्रयत्नातून हा उपक्रम प्रत्यक्षात उतरला. या उपक्रमाची सुरुवात दिवाळीच्या लक्ष्मीपूजाच्या शुभ मुहूर्तावर करण्यात आली. सुरुवातीपासूनच गावकऱ्यांनी उत्स्फूर्त प्रतिसाद देत शाळेसाठी निधी उभारण्यास हातभार लावला. ग्रामस्थ, माजी विद्यार्थी, विविध संस्था, शिक्षक मित्रमंडळ तसेच ग्रामपंचायत यांच्या सहकार्याने तब्बल ४ लाख ८० हजार रुपयांचा निधी उभारण्यात आला. विशेष म्हणजे कोटा पॅटर्न परिवार, परभणी यांनी ५१ हजार रुपयांची मदत केली, तर शाळेतील शिक्षकांनीही २५ हजार रुपयांचा निधी दिला.

या निधीतून शाळेच्या भौतिक सुविधांमध्ये मोठ्या प्रमाणावर सुधारणा करण्यात आली. संपूर्ण शाळेची आकर्षक डिजिटल रंगकाम करण्यात आले. इमारतीवरील जुन्या पत्रांच्या जागी नवीन पत्रे बसविण्यात आले. विद्यार्थ्यांना उजव्यापासून दिलासा मिळावा यासाठी आतून व बाहेरून थंडावा देणारा रंग देण्यात आला. शुद्ध पिण्याच्या पाण्यासाठी आर.ओ शुद्धीकरण यंत्राची व्यवस्था करण्यात आली. शाळेचे संपूर्ण विद्युतीकरण करण्यात येऊन प्रत्येक वर्गात दोन ट्यूब व दोन पंखे बसविण्यात आले. विद्यार्थ्यांच्या सर्वांगीण विकासासाठी शाळेत परसबाग तयार करण्यात आली. तसेच शाळेभोवती सुरक्षिततेसाठी संरक्षक कुंपण उभारण्यात आले. विद्यार्थ्यांना बसण्यासाठी आवश्यक आसनव्यवस्था उपलब्ध करून देण्यात आली असून इमारतीची दुरुस्तीही करण्यात आली आहे. शैक्षणिक गुणवत्तेलाही विशेष महत्त्व देत या शाळेत इंग्रजी विषयासाठी ड्रम फोनेटिक्स शिक्षण पद्धती हा विशेष उपक्रम राबविला जात आहे. यामुळे विद्यार्थ्यांमध्ये इंग्रजी विषयाबद्दलची भांती कमी होऊन आवड निर्माण झाली आहे. याशिवाय विविध स्पर्धा परीक्षा, उपक्रम व शैक्षणिक कार्यक्रमांचे नियमित आयोजन केले जात असल्यामुळे विद्यार्थ्यांच्या सर्वांगीण विकासाला चालना मिळत आहे.

या सर्व कामांमुळे जिल्हा परिषद शाळा मूर्ती ही तालुक्यातील एक आदर्श, सुसज्ज व आकर्षक शाळा म्हणून ओळख निर्माण करत आहे. ग्रामीण भागातही गुणवत्तापूर्ण शिक्षणासाठी लोकसहभाग किती प्रभावी ठरू शकतो, याचा हा उत्तम नमुना उरला आहे. या उपक्रमासाठी शाळेत व्यवस्थापन समिती, ग्रामपंचायत कार्यालय, ग्रामस्थ, माजी विद्यार्थी, मुख्याध्यापक श्री राजू तौर व सर्व शिक्षकांनी परिश्रम घेतले. तसेच केंद्रप्रमुख श्री सुनील खोडदे (पिंपळगाव) व श्री प्रमोद येडले (गुंज) यांचे मोलाचे मार्गदर्शन लाभले. दरम्यान, या उपक्रमात योगदान देणाऱ्या सर्व दात्यांचा व सहकार्य करणाऱ्यांचा ऋणनिर्देश सोहळा दिनांक ७ एप्रिल २०२६ रोजी आयोजित करण्यात आला असून, या निमित्ताने गावात उत्साहाचे वातावरण निर्माण झाले आहे.

अंधेरे को पूछो हीरे की चमक क्या है, वरना धूप में तो फेंके हुए कांच के टुकड़े भी चमकते हैं

शायरीतून अक्षय गोरंट्याल यांचा विरोधकांवर टोला..

जालना । प्रतिनिधी

आज दिनांक ७ मंगळवार रोजी दुपारी ४ वाजता मिळालेल्या माहितीनुसार जालना महानगरपालिकेच्या पहिल्याच सर्वसाधारण सभेत सत्ताधारी आणि विरोधकांमध्ये जोरदार खडाजंगी पाहायला मिळाली. तब्बल चार तास चाललेल्या या सभेत आठ वेळा गोंधळ उडाल्याने सभागृह अक्षरशः रणांगण बनले होते. भाजप आणि शिवसेना नगरसेवक आमनेसामने येताच वातावरण चांगलेच तापले. या गदारोळाच्या पार्श्वभूमीवर भाजप नगरसेवक अक्षय गोरंट्याल यांनी आक्रमक भूमिका घेत विरोधकांवर थेट हल्लाबोल केला. महापौरांच्या परवानगीशिवाय उभं राहून बोलणं चुकीचं आहे, असा स्पष्ट इशारा देत त्यांनी सभेतील शिस्तभंगावर बोट ठेवले. गोरंट्याल म्हणाले की, मी महापौरांच्या

परवानगीनेच विषय पत्रिका हाताळत होतो. मात्र शिवसेनेचे नगरसेवक कमलेश खरे यांनी परवानगी न घेता उभं राहून आक्षेप घेणं सुरू केलं, जे पूर्णपणे नियमबाह्य आहे. या प्रकारामुळे सभागृहात काही काळ तणावपूर्ण वातावरण निर्माण झाले होते. महापौरांनी हस्तक्षेप करत खरे यांना बसण्यास सांगितल्याने परिस्थिती नियंत्रणात आली. आमची भूमिका ही विकासाची आहे. त्यामुळे या वाटेवर कुणी काचा टाकल्या तरी या काचावर रस्ता,नाले बांधून चालण्याची ताकद आम्ही ठेवतो अशी प्रतिक्रिया भाजप नगरसेवक अक्षय गोरंट्याल



टीकेलाही प्रत्युत्तर दिले. मात्र कालच्या सभेत झालेला गोंधळ आणि वारंवार कामकाज ठप्प होणे, यामुळे

यांनी देत विरोधकांना सज्ज दम दिला आहे.

त्यांच्या या वक्तव्यामुळे शहरात एकच खळबळ उडाली. सत्ताधऱ्यांनी विकासकांमांचा उसा उमटवला असल्याचा दावा करत त्यांनी शहरातील जनतेला सर्व कामांची जाणीव असल्याचेही ठासून सांगितले.

दरम्यान, सभागृहात वाद-विवाद आणि शाब्दिक चकमकी होणे हे नवे नसल्याचे सांगत गोरंट्याल यांनी विरोधकांच्या

प्रशासनाच्या कार्यक्षमतेवर प्रश्नचिन्ह निर्माण झाले आहे.

एकंदरीत, जालना महापालिकेची पहिलीच सभा गाजली ती विकासाच्या मुद्द्यांपेक्षा राजकीय संघर्षामुळेच. पुढील काळात हा संघर्ष अधिक तीव्र होणार का, याकडे शहरवासियांचे लक्ष लागले आहे.

दुःअक्षय गोरंट्याल यांनी पुन्हा एकदा सत्ताधारी आणि विरोधकांमध्ये जोरदार शाब्दिक चकमक पाहायला मिळाली. या दरम्यान नगरसेवक अक्षय गोरंट्याल यांनी शायरीच्या माध्यमातून विरोधकांवर अप्रत्यक्ष टीका करत नागरिकांचे लक्ष वेधून घेतले. अंधेरे को पूछो हीरे की चमक क्या है, वरना धूप में तो फेंके हुए कांच के टुकड़े भी चमकते हैं, अशी शायरी सादर करत अक्षय गोरंट्याल यांनी विरोधकांना टोला लगावला.

जालन्यात बसस्टँड परिसरात अतिक्रमणाविरुद्ध महापालिकेची मोठी मोहीम सुरु



जालना । प्रतिनिधी

आज दिनांक ७ मंगळवार रोजी दुपारी दोन वाजता मिळालेल्या माहितीनुसार जालना शहर महानगरपालिकेची सर्वसाधारण सभा पार पडली असून या सभेत शहरातील अतिक्रमणाचा मुद्दा केंद्रस्थानी राहिला. विशेषतः अंडरग्राउंड नाले व ड्रेनेज लाईनवर झालेल्या अतिक्रमणावर कारवाई करण्याचा ठराव सर्वसंमतीने

पारित करण्यात आला.

या ठरावाच्या अनुषंगाने मंगळवारपासून महापालिकेच्या अतिक्रमण विभागाने प्रत्यक्ष कारवाईला सुरुवात केली आहे.

पहिल्या टप्प्यात बसस्टँड परिसरातील नाल्यांवरील अतिक्रमणे हटवण्यात येत आहेत. नाले व ड्रेनेज लाईन मोकळ्या केल्यास पावसाचे पाणी रस्त्यावर साचणार नाही आणि पाणी

सुरळीत वाहून जाईल, असा प्रशासनाचा उद्देश आहे.

या कारवाईबाबत बोलताना अतिक्रमण पथकातील अधिकाऱ्यांनी नागरिकांनी सहकार्य करण्याचे आवाहन केले आहे. काढलेली अतिक्रमणे पुन्हा उभी करू नयेत, अन्यथा पुढील काळातही सातत्याने कारवाई केली जाईल, असा इशारा देण्यात आला आहे.

बेळगाव कृतज्ञता सन्मान पुरस्काराने वसमतच्या तीन मान्यवरांचा गौरव

वसमत । प्रतिनिधी

सामाजिक, शैक्षणिक व सार्वजनिक क्षेत्रात उल्लेखनीय कार्य केल्याबद्दल मिलिंद आळणे, भारतीय संविधान सेवा पुरस्कार, अँड.गोरखनाथ आन्हाड भारत उद्योग गौरव पुरस्कार आणि प्रा. श्रीराम मुळीक भारत गौरव प्रेरणा पुरस्कार यांना कृतज्ञता सन्मान पुरस्कार (बेळगाव) प्रदान करण्यात आला. या पुरस्कारामुळे त्यांच्या कार्याची दखल घेत समाजातून त्यांचा गौरव करण्यात आला.

सदर पुरस्कार वितरण सोहळा उत्साहात पार पडला. कार्यक्रमात उबाळे काका, डॉ. कुंटे, विजय एंगडे उपस्थित होती. मान्यवरांच्या हस्ते तिन्ही मान्यवरांना सन्मानचिन्ह व प्रशस्तीपत्र देऊन गौरविण्यात आले.

या वेळी वक्त्यांनी सांगितले की, समाजाच्या प्रगतीसाठी योगदान देणाऱ्या व्यक्तींचा सन्मान



करणे ही प्रेरणादायी बाब असून, अशा पुरस्कारांमुळे इतरांनाही समाजकार्याची प्रेरणा मिळते. पुरस्कार प्राप्त मान्यवरांनीही आपल्या मनोगतातून आयोजकांचे आभार मानत, भविष्यातही समाजहितासाठी कार्य करत राहण्याचा संकल्प व्यक्त केला.

कार्यक्रमाचे सूत्रसंचालन, नागसेन कांबळे प्रास्ताविक व आभार प्रदर्शन अनिल पंडीत यामुळे सोहळा अधिक रंगतदार झाला.

जालना येथे जागतिक आरोग्य दिन उत्साहात साजरा, आरोग्याबाबत वैज्ञानिक दृष्टिकोनाचा संदेश

जालना । प्रतिनिधी

शासकीय वैद्यकीय महाविद्यालय व रुग्णालय, जालना यांच्या वतीने जिल्हा सामान्य रुग्णालयात जागतिक आरोग्य दिन उत्साहात साजरा करण्यात आला. या कार्यक्रमाच्या अध्यक्षस्थानी महाविद्यालयाच्या अधिष्ठाता डॉ. सईदा अफरोज होत्या, तर प्रमुख पाहुणे म्हणून जळगाव शासकीय वैद्यकीय महाविद्यालयाचे अधिष्ठाता डॉ. गिरीश ठाकूर उपस्थित होते.

कार्यक्रमाची सुरुवात प्रास्ताविकाने झाली. प्राध्यापक व जनऔषधवैद्यकशास्त्र विभागप्रमुख डॉ. प्रकाश गडगनी यांनी कार्यक्रमाची रूपरेषा मांडत आरोग्याबाबत वैज्ञानिक दृष्टिकोनाचे आवाहन केले. आरोग्याबाबत असलेल्या गैरसमजूती दूर करण्यासाठी डॉक्टरांचा सहलगू घेणे आवश्यक असल्याचे त्यांनी सांगितले. यानंतर नेत्ररोग विभागप्रमुख डॉ.



सुरजकुमार कुरील यांनी मनोगत व्यक्त केले. अतिरिक्त जिल्हा शल्य चिकित्सक डॉ. राजेंद्र गाडेकर यांनी विद्यार्थ्यांना व रुग्णांना मार्गदर्शन करत निरोगी जीवनशैलीचे महत्त्व अधोरेखित केले.

या कार्यक्रमास औषधशास्त्र विभागप्रमुख डॉ. विजय गायकवाड, डॉ. बोकणकर, डॉ. बालाजी उकरडे, मॅटॉन सावित्री गायकवाड, बीएससी नर्सिंग कॉलेजचे प्राचार्य देशमुख, समाजसेवा अधीक्षक ठाकूर शाह, भूषण खांडेकर, करीम शेख, डॉ. पायल चव्हाण, डॉ. करुणा, सुनील जोनवाल, विशाखा माने तसेच वैद्यकीय महाविद्यालयाचे विद्यार्थी, निवासी डॉक्टर आणि नर्सिंग विद्यार्थी मोठ्या संख्येने उपस्थित होते.

वसईतील मारहाण झालेल्या चिमुकल्यावर मुख्यमंत्री सहाय्यता निधीच्या मदतीने उपचार सुरु

मुंबई । प्रतिनिधी

वसई पश्चिम येथील चार वर्षीय निरागस बालकाला मारहाण झाली. गंभीर जखमी अवस्थेत असलेल्या विघ्नेशच्या उपचारासाठी मुख्यमंत्री देवेंद्र फडणवीस यांच्या सूचनेनुसार मुख्यमंत्री सहाय्यता निधीतून तातडीने आर्थिक मदत मंजूर करण्यात आली. सध्या या चिमुकल्याची प्रकृती स्थिर असल्याचे पालकांनी सांगितले.

३० मार्च २०२६ रोजी सायंकाळी सोसायटीच्या आवारात मित्रांसोबत खेळत असलेल्या विघ्नेश अतुल कोंढारे (वय ४) या बालकाला मारहाण झाली. या मारहाणीत विघ्नेशच्या डोक्याला आणि उजव्या हाताला गंभीर दुखापत झाली.

विघ्नेशचे वडील अतुल कोंढारे हे फरशी फिटिंगचा व्यवसाय करून कुटुंबाचा उदरनिर्वाह चालवतात. कुटुंबाची आर्थिक



परिस्थिती अत्यंत बेताची असल्याने उपचाराचा खर्च त्यांच्या आवाक्याबाहेर होता. अशावेळी संवेदनशील मुख्यमंत्री देवेंद्र फडणवीस यांच्या आदेशानुसार मुख्यमंत्री वैद्यकीय सहाय्यता कक्षाने तातडीने दखल घेतली. मुख्यमंत्री सहाय्यता निधीकडून आर्थिक मदत मंजूर करण्यात आली असून, बालकाच्या संपूर्ण उपचाराचा खर्च या निधीतून करण्यात येत आहे.

सध्या विघ्नेशवर तज्ज्ञ डॉक्टरांच्या देखरेखीखाली मोफत उपचार सुरु आहेत.

या मदतीबद्दल विघ्नेशचे वडील अतुल कोंढारे म्हणाले, मुख्यमंत्री सहाय्यता निधीने केलेल्या मदतीबद्दल आम्ही अतिशय कृतज्ञ आहोत. या सहाय्यामुळे आम्हाला मोठा दिलासा मिळाला आहे आणि आता विघ्नेशची प्रकृती स्थिर आहे.

या घटनेची माहिती मिळताच, मुख्यमंत्री देवेंद्र फडणवीस यांनी या प्रकरणाची तातडीने दखल घेत विशेष बाब म्हणून मदत करण्याचे निर्देश दिले. त्यांच्या सूचनेनुसार संबंधित रुग्णालय तत्काळ आर्थिक सहाय्य मंजूर करण्यात आले आहे. गरजू रुग्णांनी वैद्यकीय आर्थिक मदतीसाठी मुख्यमंत्री सहाय्यता निधीशी संपर्क साधण्यासाठी टोल फ्री क्रमांक १८०० २२३ २२११ वर संपर्क साधावा, असे आवाहन मुख्यमंत्री सहाय्यता निधी व धर्मादाय रुग्णालय मदत कक्षाचे रामेश्वर नाईक यांनी केले आहे.

समृद्धी महामार्ग अपघातप्रकरणी खासदार डॉ. कल्याण काळे आक्रमक

दोषींवर गुन्हे दाखल व पीडितांना मोठ्या मदतीची मागणी

जालना । प्रतिनिधी

हिंदूहृदयसम्राट बाळासाहेब ठाकरे महाराष्ट्र समृद्धी महामार्गावर कडवंची (ता. जालना) येथे १ एप्रिल २०२६ रोजी झालेल्या भीषण अपघातात ८ महिला कामगारांचा मृत्यू तर ५ जण गंभीर जखमी झाल्याची दुर्दैवी घटना घडली. या घटनेमुळे जिल्हात शोककळा पसरली असून नागरिकांमध्ये संताप व्यक्त होत आहे.

या प्रकरणाची तात्काळ दखल घेत खासदार डॉ. कल्याण काळे यांनी पंतप्रधान नरेंद्र मोदी यांना पत्र पाठवून प्रधानमंत्री राष्ट्रीय राहत निधीतून

पीडित कुटुंबीयांना मोठी आर्थिक मदत देण्याची मागणी केली आहे. मृतांच्या कुटुंबीयांना किमान २० लाख रुपये तर जखमींना उपचारासाठी किमान १० लाख रुपये देण्याची मागणी त्यांनी केली आहे.

याशिवाय जिल्हाधिकारी, पोलीस अधीक्षक आणि महाराष्ट्र राज्य स्तरे विकास महामंडळाच्या अधिकाऱ्यांना स्वतंत्र पत्र देत या घटनेची सखोल चौकशी करून दोषींवर कठोर कारवाई करण्याची मागणी करण्यात आली आहे. संबंधित अधिकारी व कंत्राटदारांच्या निष्काळजीपणामुळे

हा अपघात घडल्याचा आरोप करत त्यांच्यावर सधेचे मनुष्यवधाचा गुन्हा दाखल करण्याची मागणी करण्यात आली आहे. महामार्गावरील कामगारांच्या सुरक्षेबाबत गंभीर त्रुटी, आवश्यक सुरक्षा साधनांचा अभाव तसेच अनधिकृत वाहन प्रवेशाबाबतही चौकशी करण्याचे निर्देश देण्याची मागणी करण्यात आली आहे. कामगारांना पीएफ, ईएसआयसी किंवा विमा संरक्षण देण्यात आले होते का याचीही तपासणी करण्याचे आवाहन करण्यात आले आहे.

खासदार काळे यांनी मृतांच्या

कुटुंबीयांना तात्काळ आर्थिक मदत, कुटुंबातील सदस्यांना कायमस्वरूपी नोकरी तसेच जखमींच्या उपचाराचा संपूर्ण खर्च शासनाने उचलावा, अशी मागणी केली आहे. निरपराध कामगारांच्या मृत्यूस जबाबदार असणाऱ्यांना कोणतीही सूट मिळू नये आणि पीडितांना न्याय मिळावा, ही आपली सामूहिक जबाबदारी असल्याचे मत त्यांनी व्यक्त केले. प्रशासनाने तातडीने कठोर कारवाई करावी, अन्यथा जनतेच्या भावना तीव्र होण्याची शक्यता असल्याचेही त्यांनी नमूद केले आहे.

जालन्यात रोड स्वीपिंग मशिनद्वारे स्वच्छता मोहिमेला वेग

जालना । प्रतिनिधी

शहर स्वच्छ आणि सुंदर बनवण्याच्या उद्देशाने जालना महानगरपालिकेच्या वतीने आधुनिक तंत्रज्ञानाचा वापर करत स्वच्छता मोहिमेला गती देण्यात आली.

मंगळवार, ७ एप्रिल २०२६ रोजी पहाटे ५.३० वाजल्यापासून प्रभाग क्रमांक १५ (नूतन वसाहत) आणि प्रभाग क्रमांक १४ मध्ये रोड स्वीपिंग मशिनच्या साहाय्याने व्यापक स्वच्छता मोहीम राबविण्यात आली. या मोहिमेचे औचित्य



साधून महापौर वंदना अरुण मगरे यांनी प्रभाग १५ मध्ये प्रत्यक्ष भेट देत कामकाजाची पाहणी केली.

या झोनमध्ये प्रथमच रोड स्वीपिंग मशिनद्वारे स्वच्छता करण्यात आली. आधुनिक यंत्रसामग्रीमुळे रस्त्यांवरील धूळ व कचरा अधिक प्रभावीपणे साफ होणार असल्याचे त्यांनी यावेळी सांगितले.